


L-ISLA U BONHAM-CARTER

Is-sena li ghaddiet, 2004, rat ix-xandir tad-djarju ta' dak li kien Gvernatur kolonjali ta' Malta bejn is-snin 1936 u 1940, żmien imqanqal mhux hażin. *The Bonham-Carter Diaries 1936 - 1940*, editjat u b'introduzzjoni ta' John Manduka, huwa ferm u ferm interessanti, kemm politikament u kemm storikament, u naraw li fih, beltna l-Isla tissemma seba' darbiet, uhud minnhom ma' bliet ohra.

Il-Preface tad-Djarju kitbu l-Professur Victor G. Griffiths, Senglean, li jsemmi lil missieru, is-Sur William, li kien maghruf hafna fl-Isla ta' qabel il-gwerra. Kien bhal għalliem fid-*Dockyard Technical College* u kemm bhala attivist politiku. Is-Sur Griffiths kien twieled fl-1886.

Nies anzjani bhali, meta jsemmu l-Isla fi djarju bhal dan żgur li tghaddi minn quddiem għajnejna xeni u ċirkostanzi ta' l-epoka li jsemmi l-Gvernatur Bonham-Carter. Il-Gvernatur isemmi ż-żjara uffiċċjali li kien ghamel fl-Isla fl-24 ta' Settembru 1936. Il-knisja l-qadima ma tantx kienet laqtitu (kieku jiġi issa jara d-differenza kbira wara l-herba tal-gwerra), iżda l-apparat ċerimonjali, rakkmu Franciż tas-Seklu 18, sab li huma *wonderful*.



Lill-Arċipriet Giuseppe Bonanno sabu *charming* u rah bhala pro-Ingilterra, iżda bil-Kanonku zghażuġ Arturo Bonnici (wara professur u storiku msemmi) kien inqas entużjazmat. Il-knisja, il-Bażilka ta' Marija Bambina, qal, hija 'kattidrali'. Forsi ried ifisser li hija Bażilka (?). Isemmi ukoll li Montanaro huwa Kanonku onorarju tal-Kattidral permezz ta' l-eredità.

Wara li kellu riċeviment fl-awla tal-kapitlu, il-Gvernatur żar il-każin tal-banda 'Queen's Own'. Hawn sema' li Nerik Mizzi kien ipprova jqanqal xi oppozizzjoni għal din iż-żjara. Il-kwistjoni waslet għall-voti u tnejn biss kienu kontra u hamsa favur li jirċevuh fil-każin. Jiena niftakru, kellu 16-il sena, diehel il-każin, bil-kumitat jistennieh fl-entrata, u wara niftakru fi Strada Vittoria, hdejn fejn kienet il-Madonna tan-Nofs, jiehu b'idejn in-nies.

Fl-1939, meta l-gwerra kienet tidher li riesqa ġmielha, preċiżament fit-22 ta' April, Bomham-Carter iġhid li jum qabel mar l-Isla għax Laferla (Albert V. Laferla, direttur ta' l-Edukazzjoni) kien qallu bid-diffikulta li jevakwaw il-belt ta' l-Isla malajr, f'kas ta' gwerra. Il-hruġ, qal hu tabilhaqq hażin għax hemm bieb wiehed u dan hu ferm dejjaq (irrefera għall-mina l-antika li kellna).

“Jien ktibt lill-Viċi-Ammirall”, kiteb, biex “nistaqsih jekk iħallix, fil-każ li jkun hemm bżonn, li proporzjon mill-abitanti tghaddi minn ġewwa t-Tarzna Navali,” (mill-Main Gate li kien hemm ix-Xatt fejn id-*Dockyard Terrace*) għas-*South Gate* (li hija fi Pjazza Gavino Gulia) li tisbokka f'Bormla.

Kompla: “Nittama li jghid ‘iva’, imma hadd ma jista’ jghid b’liema mod sejjer jaqbeż. Jien ukoll qed nikkonsidra jekk ikunx ghaqli li nhaffer tlieta jew erba’ mini ġol-blat minn naha ta’ l-Isla (*the isthums*) għall-ohra.” Effettivament, dawn saru wara. “Dan jaghti fiduċja lill-poplu, iżda naturalment il-mini (*shelters*) ma jkunux jistgħu jiġu użati bhala post permanenti fejn jghixu, għaldaqstant, evakwazzjoni hija mehtieġa.”

Possibbli li ma gietux l-idea li n-nies jistgħu jużaw *shelters* biss waqt hbit mill-ajru, kif sar fi bnadi ohra? Jew forsi haseb li f’kas ta’ gwerra, il-bini kollu fl-Isla jiġi meqrud? ‘Il quddiem, il-Gvernatur jikteb li Laferla kien għażel ċerti rhula bhala *reception area* (ghar-refuġjati) u l-areas li jiġu evakwati jkunu l-Isla, Bormla u l-Birgu.

Nafu illum li l-evakwazzjoni organizzata ma saritx. Meta bdew niżlin il-bombi fis-16 ta’ Jannar 1941, il-maġġoranza telqu u sabu jdabbru rashom fejn setghu, huma stess, f’Wied il-Għajn, iż-Żejtun, Siggiewi. Hal Qormi, Haż-Żebbuġ, ir-Rabat, Birkirkara u saħansitra Ghawdex. U nafu li kien hemm veri eroj, li baqghu l-Isla ukoll, u kienu għadd ġmielhom. Izda fl-24 ta’ Lulju 1939, Bonham-Carter insibuh inizzel fid-djarju illi kien ordna biex ix-xogħol fuq ix-*shelters* ‘fondi’ fl-Isla jinbeda, u ahna n-nies ta’ l-Isla malajr indunajna, ghax bdejna naraw id-*diggers* u l-*air compressors* jahdmu lejn u nhar, meta bdew mix-Xatt, hdejn il-*Main Gate* tat-Tarzna.

Fil-ghaxija tal-15 ta’ Settembru, il-Gvernatur mar jara kif sejjer ix-xogħol fuq dawn ix-*shelters* fl-Isla, Bormla u l-Birgu. “Nittama,” kiteb, “li ż-żajjar tiegħi jagħmlu l-ġid,” Kienu żminijiet koroh u ta’ taqtiġh il-qalb u nċertezza: id-diżastri, inċidenti u mwiet ftit konna noħolmuhom. Izda ġew, u bl-ghajjuna ta’ Alla u tal-Madonna għaddejnihom ahna, iżda kien hawn min, sfortunatament, le. Il-monument li hemm maġenb il-Bażilka, juri kemm Sengleani kellhom jitilfu hajjithom u kemm għandna ahna ghax nitolbu għalihom.

Charles Clews

Il-President u l-Kumitat ta’
l-Għaqda Muzikali *Queen’s Own*
Banda Marija Bambina
Jawguraw il-Festa t-Tajba lis-Sengleani Kollha



Quddiem: Andrew Cutajar,
Kan. Arċ. Joe Grech,
Alfred Caruana,
Joseph Robinich, Joe Cassar.
Wara: Rodney Muscat, Frankie
Bonello, Joe Calleja, John Stanicich,
Emmanuel Cassar.
Neqsin mir-ritratt: Paul Cousin,
Mario Farrugia.